



මුදල් අමාත්‍යාංශය
நிதி அமைச்சு
MINISTRY OF FINANCE

මහලේකම් කාර්යාලය, කොළඹ 01,
ශ්‍රී ලංකාව.

செயலகம், கொழும்பு 01.
இலங்கை

The Secretariat, Colombo 01.
Sri Lanka

කාර්යාලය } (94)-11-2484500
அலுவலகம் } (94)-11-2484600
Office } (94)-11-2484700

ෆැක්ස් }
பெக்ஸ் } (94)-11-2449823
Fax }

වෙබ් අඩවිය }
වෙබ් සයිට් } www.treasury.gov.lk
Website }

මගේ අංකය }
எனது இல. } BD/RDS/106/07/04
My No. }

ඔබේ අංකය }
உமது இல. }
Your No. }

දිනය }
திகதி } 2016.12. 30
Date }

ජාතික අයවැය වකුලේඛ අංක: 03/2016

සියලුම අමාත්‍යාංශ ලේකම්වරුන්
දෙපාර්තමේන්තු ප්‍රධානීන්
සියලුම දිස්ත්‍රික් ලේකම්වරුන් / දිසාපතිවරුන්
සියලුම ප්‍රාදේශීය ලේකම්වරුන් වෙත.

හදිසි ආපදා තත්ත්වයකදී විපතට පත් ජනතාව හා ආපදා අවදානම හේතුවෙන් පදිංචි වාසස්ථානවලින් ඉවත් කරන ජනතාවට සහන සැලසීම හා හානියට පත් ප්‍රදේශ යථා තත්ත්වයට පත්කිරීම සඳහා වන උපදෙස්

හදිසි ආපදා තත්ත්වයකදී ජනතාවට සහන සැලසීම හා හානියට පත් ප්‍රදේශ යථා තත්ත්වයට පත්කිරීම අරමුණු කොට ගෙන නිකුත් කරන මෙම වකුලේඛය 2017.01.01 දින සිට බලපැවැත්වෙන අතර, මුදල් අමාත්‍යාංශය විසින් මෙයට අදාලව මීට පෙර නිකුත් කර ඇති ජාතික අයවැය වකුලේඛ අංක 152(I), 152(II) හා 152(III) මෙයින් අවලංගු කරනු ලැබේ.

02. හදිසි ආපදා තත්ත්වයකදී ආපදා අවදානම අවම කිරීම සඳහා සියළු ජනතාව ආවරණය වන පරිදි රක්ෂණ ආවරණයක් ලබාදීමට රජය විසින් පියවර ගෙන ඇත. ඒ අනුව, ශ්‍රී ලංකා රක්ෂණ භාර අරමුදල විසින් මෙම වකුලේඛයේ 03 වන ඡේදයේ සඳහන් ආපදා තත්ත්වයන් හේතුවෙන් අවතැන් වන, නිවාස අහිමි වන සහ ජීවිතක්ෂයට පත්වන පුද්ගලයන් සඳහා සහන සැලසීමට ක්‍රියා කරනු ලැබේ. මෙම රක්ෂණ ආවරණ ක්‍රමය දැනටමත් ක්‍රියාත්මක වන බැවින්, දිස්ත්‍රික් ලේකම් කාර්යාලයට හෝ ප්‍රාදේශීය ලේකම් කාර්යාලයට අයත් ප්‍රදේශ ආවරණය වන පරිදි ආපදා කළමනාකරණ අමාත්‍යාංශය හා ඒ යටතේ ක්‍රියාත්මක වන ආයතන වන ආපදා සහන සේවා මධ්‍යස්ථානය හා දිස්ත්‍රික් ආපදා කළමනාකරණ ඒකක සම්බන්ධීකරණය කරගනිමින් හදිසි ආපදා තත්ත්වයන්හිදී සහන සැලසීමට ප්‍රාදේශීය ලේකම්වරුන් සහ දිස්ත්‍රික් ලේකම්වරුන් විසින් අවශ්‍ය පියවර ගත යුතුය.

03. ජාතික ස්වාභාවික ආපදා රක්ෂණ යෝජනා ක්‍රමයෙන් ආවරණය වන හානි:

ගංවතුර, සුළිසුළු, නාය යෑම්, කුණාටු, වණ්ඩ මාරුත, සැඩ කුණාටු, භූමිකම්පා, සුනාමි, අකුණු සැර, අනපේක්ෂිතව යම් දෙයක් වැටීම, තද සුළඟ නිසා ගස් කඩා වැටීම, වර්ෂාවෙන් තෘප්ත කඩා

වැටීම සහ ඊට සමාන වෙනත් ස්වාභාවික ආපදා හේතූකොට ගෙන සිදුවන සියලුම ජීවිත හා දේපල හානි.

03.1 රක්ෂණාවරණය මගින් සලසන සහන හා ප්‍රතිලාභ:

(i) ජීවිත හානි:

ස්වාභාවික ආපදා හේතුවෙන් සිදුවන ජීවිත හානි සඳහා පුද්ගලයෙකු වෙනුවෙන් රු.100,000/- ක උපරිමයකට යටත්ව වන්දි ගෙවීමට ක්‍රියා කරනු ලැබේ.

(ii) පූර්ණ ආබාධිත තත්ත්වයට පත් වීම:

මෙම රක්ෂණ ක්‍රමයෙන් ආවරණය වන ස්වාභාවික ආපදා හේතුවෙන් ඇති වන පූර්ණ අකර්මණ්‍යතා හා සදාකාලික ආබාධිත තත්ත්වයට පත්වුවන් සඳහා පුද්ගලයෙකු වෙනුවෙන් රු.100,000/- ක උපරිමයකට යටත්ව වන්දි ගෙවීමට ක්‍රියා කරනු ලැබේ.

(iii) දේපල හා නිවාස හානි:

ස්වාභාවික ආපදා හේතුවෙන් සිදුවන දේපල හා නිවාස හානි වෙනුවෙන් එක් පවුලකට රුපියල් ලක්ෂ 25 ක උපරිමයකට යටත්ව වන්දි මුදල් ගෙවීමට කටයුතු කරන අතර, වාර්ෂික පිරිවැටුම රු.මිලියන 10 ට අඩු ව්‍යාපාරයන්ටද මෙම සහනය හිමිවේ.

දේපල හානි වෙත වෙනම ගණනය කොට ප්‍රතිලාභී සීමාව තුළ ගෙවීම් කල යුතුය.

(iv) ක්ෂණික ආපදා සහන / පිසු ආහාර:

සියලුම දිසාපතිවරුන් / දිස්ත්‍රික් ලේකම්වරුන් හා ප්‍රාදේශීය ලේකම්වරුන් විසින් හදිසි ආපදා තත්ත්වයන් හේතුවෙන් පදිංචි වාසස්ථානවලින් ඉවත් කරන ජනතාවට සහන සැලසීම සඳහා මෙන්ම, හානියට පත් ප්‍රදේශ යථා තත්ත්වයට පත්කිරීම හා ජන ජීවිතය යථා තත්ත්වයට පත්කිරීම සඳහා සහන සැලසීම වෙනුවෙන් ක්‍රියා කළයුතුය.

ඒ අනුව, ආපදා තත්ත්වයක දී ආපදාවට ලක් වූ පුද්ගලයන් ස්ථිර පදිංචි ස්ථානවලින් ඉවත් කර තාවකාලික රැඳවුම් මධ්‍යස්ථානවල රඳවා ඇති විට එම සියලුදෙනාටම ආදායම් මට්ටම නොසලකා පිසු ආහාර සැපයිය යුතුය. ඒ අනුව, එක් පුද්ගලයෙකු වෙනුවෙන් දිනකට රු.225/- ක උපරිමයකට යටත්ව වියදම් දැරිය හැකිය.

ප්‍රාදේශීය ලේකම්වරයාට සිය අභිමතය පරිදි දින 03 ක උපරිමයක් දක්වා පිසු ආහාර ලබාදීමට හැකි අතර, එතැන් සිට ඉදිරියට දින 4 ක් දිසාපති/දිස්ත්‍රික් ලේකම්ගේ අනුමැතිය මත ලබාදිය හැක. එතැන් සිට ඉදිරියට තවත් දින 7 ක කාලයක් දක්වා දීර්ඝ කිරීමට අවශ්‍ය නම් ඒ සඳහා ආපදා කළමනාකරණ අමාත්‍යාංශයේ ලේකම් විමසා අදාළ අනුමැතිය ලබාගත යුතුය.

(v) වියළි ආහාර ලබාදීම:

වියළි සලාක ලබා දීමේ අවස්ථාව එළඹී වහාම අවශ්‍යතාවය අනුව වියළි සලාක ලබා දීම ආරම්භ කල යුතුය. ආපදා තත්ත්වය යටතේ සුභ සාධන මධ්‍යස්ථාන වල සිටින පවුල් සහ සුභ සාධන මධ්‍යස්ථාන වලට නොපැමිණ තම නිවසේ හෝ ඥාතීන්ගේ නිවෙස්වල සිටින පවුල් සඳහා ද, පිසු ආහාර ලබා දෙන කාල පරාසයට සමාන කාල පරාසයකට වියළි සලාක ලබා දිය යුතුය.

වියළි සලාක වෙනුවෙන් සතියකට වැය කල හැකි උපරිම මුදල

	රුපියල්
තනි පුද්ගලයෙකු සඳහා	700
සාමාජිකයින් 02 යුත් පවුලකට	900
සාමාජිකයින් 03 යුත් පවුලකට	1,100
සාමාජිකයින් 04 යුත් පවුලකට	1,300
සාමාජිකයින් 05 යුත් පවුලකට	1,500

වියළි සලාක ලබා දීම සඳහා විවිධ සේවා සමුපකාර සහ සනාථ අලෙවිසැල් වලින් සෘජුව ද, එයට අමතරව ප්‍රසම්පාදන මාර්ගෝපදේශ යටතේ මිල ගණන් කැඳවා බාහිර සැපයුම්කරුවන්ගෙන්ද මිලදී ගැනීම සිදු කල හැකිය.

03.2 මෙම රක්ෂණවරණය යටතේ පහසුකම් සැලසීමට අනුගමනය කළ යුතු ක්‍රමවේදය:

- (i) හදිසි ආපදා තත්ත්වයකදී විපතට පත්වුවන් සඳහා මෙන්ම, ආපදා අවදානම් තත්ත්වයක් ඇතිවීම හේතුවෙන් අවතැන් වන පුද්ගලයින් සඳහා ද, ඉතා කඩිනමින් සහන සැලසීමට ප්‍රාදේශීය ලේකම්වරුන් / දිස්ත්‍රික් ලේකම්වරුන්, ආපදා කළමනාකරණ අමාත්‍යාංශය හා ඒ යටතේ ඇති ආයතන සම්බන්ධීකරණය කිරීමෙන් අවශ්‍ය පියවර ගතයුතුය.
- (ii) සියලු ප්‍රාදේශීය ලේකම්වරුන් විසින් ආපදා තත්ත්වය ඇතිවීමත් සමග අවශ්‍ය කරන අත්තිකාරම් මුදල් කඩිනමින් ලබාගැනීම සඳහා ආපදා තත්ත්වය පිළිබඳව හා අවශ්‍ය කරන අත්තිකාරම් මුදල පිළිබඳව වූ තොරතුරු දිස්ත්‍රික් ලේකම් / දිසාපති මඟින් ආපදා කළමනාකරණ අමාත්‍යාංශයේ ලේකම් වෙත දැන්විය යුතුය. එසේම, සියලු ආපදා තත්ත්වයන් කළමනාකරණය කර ගැනීමට දිස්ත්‍රික් ආපදා කළමනාකරණ ඒකක සමග සම්බන්ධීකරණය වෙමින් දිස්ත්‍රික් ලේකම්වරුන් කටයුතු කළයුතුය.
- (iii) ආපදා තත්ත්වය පාලනය කර ගැනීමත් සමග ආපදාව මඟින් සිදු වූ හානිය ප්‍රතිපූර්ණය කිරීම සඳහා අදාළ සියලු විස්තර ආපදාව සිදු වී මාස 02ක් ඇතුළත (තක්සේරු වාර්තා හා අනෙකුත් සියලු විස්තර) අදාළ ප්‍රාදේශීය ලේකම්වරුන් විසින් සිය දිස්ත්‍රික් ලේකම් මඟින් ආපදා කළමනාකරණ අමාත්‍යාංශයට එවීමට ක්‍රියා කළ යුතු අතර ආපදා කළමනාකරණ අමාත්‍යාංශය විසින් එම විස්තර ජාතික රක්ෂණභාර අරමුදලට යවා ප්‍රතිපූර්ණය කිරීමට වග බලා ගත යුතුය.

04. රක්ෂණවරණයෙන් ආවරණය නොවන පහත සඳහන් ආපදා තත්ත්වයන් වෙනුවෙන් අවශ්‍ය සහන සැලසීම:

රක්ෂණවරණය යටතේ ආවරණය නොවන නියඟය සඳහා අවශ්‍ය සහන සැලසීමට එම ආපදාව පිළිබඳ විස්තර අදාළ කොට්ඨාශයේ ප්‍රාදේශීය ලේකම්වරයා විසින් සිය දිස්ත්‍රික් ලේකම්වරයා හරහා ආපදා කළමනාකරණ අමාත්‍යාංශයේ ලේකම් වෙත යොමු කල යුතුය. ආපදා කළමනාකරණ අමාත්‍යාංශය විසින් එම ඉල්ලීම අමාත්‍යාංශ ලේකම්ගේ නිර්දේශය සමඟ මහා භාණ්ඩාගාරය වෙත යොමු කල පසු අවශ්‍යතාවය අනුව ප්‍රතිපාදන වෙන්කරනු ලැබේ.

හදිසි නියං තත්ත්වයක් තුළ පානීය ජලය සපයා දීම සඳහා අවශ්‍ය මුදල් මහා භාණ්ඩාගාරය විසින් ආපදා කළමනාකරණ අමාත්‍යාංශයට ලබාදීමට ක්‍රියාකරනු ලැබේ. ඒ අනුව, දිස්ත්‍රික් ලේකම්වරුන් ආපදා කළමනාකරණ අමාත්‍යාංශයේ ලේකම් විමසා අවශ්‍ය කටයුතු සම්බන්ධීකරණය කරගත යුතුය.

05. ප්‍රතිසංස්කරණ කටයුතු:

05.1 සුළු පරිමාණ ප්‍රතිසංස්කරණ කටයුතු:

හදිසි ආපදා තත්ත්වයක් තුළ හානියට පත් සුළු පරිමාණයේ ග්‍රාමීය මාර්ග, කුඩා වැව්, අමුණු, පාලම් වැනි ග්‍රාමීය යටිතල පහසුකම් ප්‍රතිසංස්කරණය කිරීම අදාළ දිස්ත්‍රික් ලේකම් විසින් සිදු කල යුතුය. සිදු වූ හානිය ඇස්තමේන්තු කිරීමෙන් පසු අවශ්‍ය අතිරේක ප්‍රතිපාදන මහා භාණ්ඩාගාරයෙන් ලබා ගැනීමෙන් අනතුරුව එම කටයුතු කඩිනමින් නිම කිරීමට දිස්ත්‍රික් ලේකම්වරුන් පියවර ගත යුතුය.

05.2 මහා පරිමාණයේ ප්‍රතිසංස්කරණ කටයුතු:

හදිසි ආපදා තත්ත්වයකදී දිවයිනේ විවිධ දිස්ත්‍රික්කවල හානියට පත්වන මහා පරිමාණයේ යටිතල පහසුකම් ප්‍රතිසංස්කරණය කිරීමේ වගකීම අදාළ රේඛීය අමාත්‍යාංශයන්ට පැවැරේ. මේ සඳහා ඒ ඒ දිස්ත්‍රික්කවල හානියට පත් යටිතල පහසුකම් ප්‍රතිසංස්කරණය කිරීමට යන වියදම ඇස්තමේන්තු කොට, පවත්නා ප්‍රතිපාදන තුළින් හෝ අවශ්‍ය වේ නම් මහා භාණ්ඩාගාරයෙන් අතිරේක ප්‍රතිපාදන ලබා ගැනීමෙන් අනතුරුව එම කටයුතු අදාළ රේඛීය අමාත්‍යාංශය විසින් සිදු කල යුතුය.

06. මෙම වකුලේඛය පිළිබඳව යම්කිසි පැහැදිලි කිරීමක් අවශ්‍ය වේ නම් ජාතික අයවැය දෙපාර්තමේන්තු අධ්‍යක්ෂ ජනරාල් (දුරකතන අංක 011 – 2484665) විමසිය යුතුය.



ආර්.එච්.එස්.සමරතුංග
 භාණ්ඩාගාරයේ ලේකම්

පිටපත්:

- 01. ජනාධිපති ලේකම්
 - 02. අග්‍රාමාත්‍ය ලේකම්
 - 03. අමාත්‍ය මණ්ඩලයේ ලේකම්
 - 04. ස්වදේශ කටයුතු අමාත්‍යාංශ ලේකම්
 - 05. ආපදා කළමනාකරණ අමාත්‍යාංශ ලේකම්
 - 06. සෞඛ්‍ය, පෝෂණ හා දේශීය වෛද්‍ය අමාත්‍යාංශ ලේකම්
 - 07. පළාත්සභා හා පළාත් පාලන අමාත්‍යාංශ ලේකම්
 - 08. ජාතික රක්ෂණභාර අරමුදලේ සභාපති
 - 09. විගණකාධිපති
- } අදාළ වන පරිදි නිලධාරීන් වෙත උපදෙස් නිකුත් කිරීම සඳහා